

प्लास्टिक फैक्ट्री के मालिक को 2 साल की सश्रम कैद, 82 लाख का जुर्माना

- जुर्माने की राशि का भुगतान नहीं करने पर, 6 महीने की अतिरिक्त सजा काटनी होगी
- बिजली चोरी में 7 बार पकड़ा जा चुका है

नई दिल्ली, 2 अप्रैल, 2008। विकासपुरी स्थित बिजली की स्पेशल कोर्ट ने एक प्लास्टिक फैक्ट्री के मालिक मास्टर पूरन सिंह को बिजली चोरी का दोषी करार देते हुए 2 साल की सश्रम कैद की सजा सुनाई है। साथ ही उस पर 82 . 46 लाख रुपये का जुर्माना भी किया गया है। यदि पूरन सिंह जुर्माने की राशि का भुगतान नहीं करता है, तो उसे छह महीने की अतिरिक्त सजा भी काटनी होगी।

दरअसल, बीआरपीएल एन्फोर्समेंट टीम ने आरोपी को, संख्या-1, खसरा नंबर - 76, रनहोला, नांगलोई में चल रही मध्यम आकार की प्लास्टिक फैक्ट्री में बिजली चोरी करते पकड़ा था। भारतीय बिजली कानून, 2003 के प्रावधानों के तहत उस पर 27. 48 लाख रुपये का जुर्माना किया गया था, लेकिन आरोपी ने जुर्माने की रकम का भुगतान नहीं किया। उसके बाद, 23 दिसंबर, 2006 को बीएसईएस ने स्पेशल कोर्ट में इस सिलसिले में एक मामला दायर किया।

दोनों पक्षों की दलीलों को सुनने और बीएसईएस द्वारा पेश किए गए पुख्ता सबूतों के मददेनजर अदालत ने मास्टर पूरन सिंह को दो साल की सश्रम कैद की सजा सुनाई। कोर्ट ने यह भी कहा कि बड़े पैमाने पर होने वाली बिजली चोरी की वजह से, कानून का पालन करने वाले नागरिकों के लिए बिजली एक महंगा सौदा होती जा रही है। इस सामाजिक अपराध में कोर्ट ने आरोपी के प्रति कोई भी नरमी बरतने से इनकार कर दिया।

बीएसईएस के एक अधिकारी ने बताया कि यह कोई अकेला वाकया नहीं है, जब हमने पूरन सिंह को बिजली चोरी करते पकड़ा। पिछले 2 सालों के दौरान वह 7 बार बिजली चोरी करते पकड़ा जा चुका है। इस सिलसिले में, उसके खिलाफ कई मामले चल रहे हैं।

बीएसईएस के एक अधिकारी के मुताबिक, प्लास्टिक फैक्ट्रियों में बड़े पैमाने पर बिजली चोरी हो रही है। रनहोला गांव, कमरुद्दीन नगर, विष्णु गार्डन, खयाला और आसपास के इलाकों में ऐसी फैक्ट्रियां बड़े पैमाने पर चल रही हैं। इनमें से ज्यादातर अवैध हैं। बिजली चोरी के खिलाफ जबरदस्त अभियान चलाते हुए पिछले कुछ महीनों के दौरान बीआरपीएल एन्फोर्समेंट टीम ने उपरोक्त इलाकों में बिजली चोरी के 510 मामले पकड़े हैं और 10, 000 किलोवॉट की बिजली चोरी भी पकड़ी है।

इलाका	मामले पकड़े	बिजली चोरी पकड़ी (किलोवॉट में)
रनहोला	90	2971
कमरुद्दीन नगर	62	3491
विकासपुरी	262	2633
खयाला गांव	105	934
कुल	519	10029

दिल्ली की प्रमुख बिजली वितरण कंपनी बीएसईएस अपने उपभोक्ताओं को गुणवत्तायुक्त बिजली आपूर्ति सुनिश्चित करने के लिए प्रतिबद्ध है।